

நீதித்துறை நடுவர் நீதிமன்றம், தென்காசி
முன்னிலை, திருமதி.S.முத்து லெட்சுமி, பி.ஏ., எம்.எல்.,
நீதித்துறை நடுவர், தென்காசி
2026-ம் வருடம் மார்ச் திங்கள் 9-ம் நாள் திங்கள்கிழமை
குற்றப்பலவகை மனு எண்.338/2026
CNR.No.TNTS02-000965-2026

IN

குற்ற எண்.77/2026

சரவணன்,

த/பெ.இசக்கி

... மனுதாரர்/வாகன உரிமையாளர்

/எதிர்/

காவல் உதவி ஆய்வாளர்,

தென்காசி காவல் நிலையம்.

... புகார்தாரர்/எதிர்மனுதாரர்

இம்மனுவானது இன்று விசாரணைக்காக வரப்பெற்று மனுதாரர் தரப்பில் கற்றறிந்த வழக்கறிஞர் திரு.C.தங்கராஜ் அவர்கள் ஆஜராகியும், எதிர்மனுதாரர்/முறையீட்டாளருக்காக அரசு உதவி வழக்கறிஞர் நிலை 2 தென்காசி அவர்கள் ஆஜராகியும் வரப்பெற்ற இம்மனுவில் இரு தரப்பையும் கேட்டு ஆவணங்கள் அனைத்தையும் பார்வையிட்டு பரிசீலனை செய்த பின்னர் இன்று இந்நீதிமன்றம் ஆராய்ந்து வழங்கும் பின்வரும்

உத்தரவு

1. மனுவின் சுருக்கம் -

மனுதாரர் வழக்கு சொத்தின் அபிடவிட்தாரர்/வாகன உரிமையாளர்/புகார்தாரர் என்றும், தான் தென்காசி மாவட்ட ரயில்வேயில் பணிபுரிந்து வருகின்றேன் என்றும், தான் தனக்கு பாத்தியப்பட்ட TN 76 AH 6766 Splender Plus வாகனத்தை பணி நிமித்தம் தென்காசி ரயில்வே ஸ்டேசனில் நிறுத்தியிருந்தபோது திருடு போனது சம்மந்தமாக வாதி காவல் நிலையத்தில் தான் புகார் மனு கொடுத்து வாதி போலீசார் U/s.303(2) BNS ன் படி வழக்கு பதிவு செய்து, மேற்படி வாகனத்தை வழக்கின் எதிரியிடமிருந்து கைப்பற்றி இந்நீதிமன்றத்தில் ஒப்படைக்காமல் இருந்து வருகின்றனர் என்றும், மேற்படி வாகனம் தனக்கு பாத்தியப்பட்டது என்றும், மேற்படி வாகனத்தின் மதிப்பு சுமார் ரூ.30,000/-ம் இருக்கும் என்றும், மேற்படி வாகனத்தின் ஆர்.சி.புத்தகம் தனது பெயரில் தான் உள்ளது என்றும், அதன் நகலை இத்துடன் ஆஜர் செய்கின்றேன் என்றும், மேற்படி வாகனத்தின் சேசிஸ் நம்பர். MBLHAR072HHJ33115 அதன் Eng.No.HA10AGHHJ36570 ஆகும் என்றும், மேற்படி தனக்கு பாத்தியப்பட்ட மேற்படி வாகனத்தை இந்நீதிமன்ற காவலுக்கு உட்படுத்தப்படாமல் வாதி காவல் நிலையத்தில்

திறந்த வெளியில் நிறுத்தி வைக்கப்பட்டுள்ளதால் மழை வெயில் போன்ற இயற்கை காரணங்களால் அதன் இன்ஜின் செயலிழந்து அதன் உதிரி பாகங்கள் துருபிடிக்கும் நிலையில் உள்ளது என்றும், மேற்படி வாகனத்தினை தன்னிடம் இடைக்காலமாக தர உத்தரவிடும் பட்சத்தில் தகுந்த ஜாமின் கொடுக்கவும், நீதிமன்றம் வேண்டும் போது விசாரணையின் போது ஆஜர் செய்யவும் தயாராக உள்ளேன் என்றும், மேற்படி வாகனத்தை விற்கவோ, அடமானம் வைக்கவோ, அல்லது உறுமாற்றங்கள் செய்யவோ மாட்டேன் என்றும், மேற்படி வாகனத்தை தற்காலிகமாக தன்னிடம் ஒப்படைக்க உத்தரவிட வேண்டி இம்மனு தாக்கல் செய்யப்பட்டுள்ளது.

2. அரசு தரப்பு பதிலின் சுருக்கம் -

அரசு தரப்பில், தென்காசி காவல் நிலைய குற்ற எண். 77/2026 என்ற வழக்கின் புகார்தாரர் தான் இம்மனுதாரர் மற்றும் சொத்தின் உரிமையாளர் ஆவார் என்றும், எனவே மனுதாரருக்கு சொத்தினை பிணையில் கொடுக்க ஆட்சேபணை இல்லை என்று தெரிவிக்கப்பட்டுள்ளது.

3. தீர்வு -

வழக்கு ஆவணங்களைப் பரிசீலிக்கும் போது, மனுதாரர் இவ்வழக்கின் வாகன உரிமையாளர்/புகார்தாரர் ஆவார். இந்த வழக்கானது u/s. 303(2) BNS-ன் கீழ் பதிவு செய்யப்பட்டுள்ளது. மேலும் அரசு தரப்பில் கைப்பற்றப்பட்ட சொத்தான TN 76 AH 6766 என்ற பதிவு எண் கொண்ட Black colour Splender Plus இருசக்கர வாகனம் பி.ஆர்.எண்.113/2026 பிரகாரம் பெறப்பட்டு நிலைய பாதுகாப்பில் இருந்து வருவதை கருத்தில் கொண்டும், வழக்கு ஆவணங்களை பரிசீலனை செய்யும் போது மனுதாரர் வழக்கு சொத்தின் உரிமையாளர் என்பது தெரிய வரும் நிலையிலும், மனுதாரர் தரப்பில் மேற்படி வாகனத்தின் ஆர்சி புத்தகத்தின் நகலை தாக்கல் செய்துள்ள நிலையிலும் நீதியின் நலனை கருத்தில் கொண்டும், மேலும் மேற்படி வாகனத்தை தொடர்ந்து இயக்காவிட்டால் அதன் உதிரி பாகங்கள் சேதமடைந்துவிடும் என்பது தெரிய வரும் நிலையிலும், தக்க ஜாமீன்தாரர் அடிப்படையில் மனுதாரரின் மேற்படி பொருளை மனுதாரரிடம் இடைக்காலப் பொறுப்பில் ஒப்படைக்க உத்தரவிடப்படுகிறது. எனவே, மாண்புமிகு உச்சநீதிமன்றம் வழங்கிய *Sunderbhai Ambalal Desai Vs. State of Gujarat* உத்தரவின்படியும், மனுதாரர் வசம் அவர் மனுவில் கோரியுள்ள மேற்படி மனுதாரருக்கு

பாத்தியப்பட்ட மேற்படி பி.ஆர்.எண்.113/2026-ல் தாக்கலான வழக்கு சொத்தான TN76 AH 6766 என்ற பதிவு எண் கொண்ட Black colour Splender Plus இருசக்கர வாகனம் மனுதாரருக்கு கீழ்க்கண்ட நிபந்தனைகளுடன் இடைக்காலமாக திருப்பிக் கொடுக்க உத்தரவிடப்படுகிறது.

நிபந்தனைகள் :-

1. மனுதாரர் ரூ.80,000/-க்கு தான் சொந்த பிணை பத்திரமும், ஒரு நபர் பிணைப் பத்திரமும் எழுதிதர வேண்டும்.
2. வழக்குச் சொத்தினை 4 கோணங்களில் புடைப்படம் எடுத்து, குறுந்தகடுடன் தாக்கல் செய்ய வேண்டும்.
3. நீதிமன்றம் வேண்டும் போதும், விசாரணையின் போதும் மேற்படி சொத்தினை ஆஜர்படுத்த வேண்டும்.
4. வழக்குச் சொத்தினை குற்ற செயலுக்கு உபயோகப்படுத்தக் கூடாது.
5. மேற்படி வழக்குச் சொத்தினை Judicial form No.82 in order to Rule 257(1) of criminal rules of practice 2019 ன் படி பஞ்சநாமா தயார் செய்து இந்நீதிமன்றத்தில் ஒப்படைக்க வேண்டும்.

இந்த உத்தரவானது என்னால் சுருக்கெழுத்து தட்டச்சுருக்கு உரைக்கப்பட்டு, அவரால் கணினியில் விரிவாக்கம் செய்யப்பட்டு, பின் என்னால் சரிபார்க்கப்பட்டு, பின்னர் 2026-ம் வருடம் மார்ச் திங்கள் 5-ம் நாளாகிய இன்று இத்திறந்த நீதிமன்றத்தில் அவையறிய பகரப்படுகிறது.

நீதித்துறை நடுவர்,
தென்காசி.